



Ramiz  
QUSARÇAYLI

## **QAYTARIN, ŞUŞAMI, QAYTARIN MƏNƏ**

Görünür qisasdan, döyüşdən keçib,  
Tənədən, qınaqdan, söyüşdən keçib,  
Diş dişə dirənib, iş işdən keçib  
Qaytarın Şuşamı, qaytarın mənə...

Göylərin sirrini Yerdə örtməyin,  
Günahı məsciddə, pirdə örtməyin,  
Tökülən qanlara pərdə örtməyin  
Qaytarın Şuşamı, qaytarın mənə...

Aram yox aranı pozanlılarla,  
Yolum yox yolunu azanlılarla,  
Başımı qatmayın Quzanlılarla,-  
Qaytarın Ağdamı, qaytarın mənə...  
Qaytarın Şuşamı, qaytarın mənə...

Xarı bülbülümü gülə qaytarın,  
Sarı sünbülümü telə qaytarın,  
Necə satılıbsa elə qaytarın,  
Qaytarın Şuşamı, qaytarın mənə...

Çiçəksiz çəmənə neynirəm axı,  
Ürəksiz bədəni neynirəm axı,

**Şuşasız Vətəni neynirəm axı,  
Qaytarın Şuşamı, qaytarın mənə...  
Nə qədər silahı yağlamaq olar,  
Nə qədər səngərdə ağnamaq olar,  
Nə qədər efirdə ağlamaq olar,  
Qaytarın Şuşamı, qaytarın mənə...**

**Bir məzar yeri də qoy mənim olsun,  
Bir şəhid köynəyi kəfənim olsun,  
Andından dönənə and qənim olsun  
Qaytarın Şuşamı, qaytarın mənə...**

**Orda bir papağın yeri göynəyir,  
Orda bir bayrağın yeri göynəyir,  
Orda bir Qələbə şeiri göynəyir,  
Qaytarın Şuşamı, qaytarın mənə...  
Necə bacarırsız elə qaytarın...  
Qaytarın Şuşamı, qaytarın mənə...**